

انس با قرآن

<"xml encoding="UTF-8?">

اس پہلی رات سے جب قرآن رسول اکرم(ص) پر نازل ہوا معنویت کی پیاسی سرزمین "حجاز" رحمت الہی کا مرکز قرار پائی اور اس چشمہ فیض الہی سے ارتباط کے راستے ہموار ہو گئے اور قرآن زمین و آسمان کو ملانے کی کڑی ہو گیا۔ کلام الہی سے انس اور چوبیس گھنٹے اس کی آیتوں کی تلاوت کی سرگوشی اس طرح سے تھی کہ رسول اسلام(ص) گھروں کے افراد کو ان کی آواز قرآن کے ذریعہ پہچانتے تھے۔ 1 کچھ لوگ قرأت اور کچھ حفظ اور کچھ افراد آیات الہی میں غور و خوض کیا کرتے تھے اور اسلامی معاشرہ بھی تعلیمات قرآن پر عمل پیرا تھا۔ اس کے باوجود کیوں قرآن یہ کہتا ہے کہ رسول اسلام(ص) قیامت کے دن قرآن کی مجہوریت کا شکوہ کریں گے؟ کیا آنحضرت(ص) اپنے زمانے کی امت سے نالاں ہیں یا اس دور کے بعد والے مسلمانوں سے؟ اگر اس زمانہ میں صحابہ اور رسول اسلام(ص) کے درمیان ارتباط کو مدنظر رکھا جائے تو ظاہراً ایسا لگتا ہے کہ یہ شکایت رسول کے بعد والی امت سے مربوط ہے۔

آیہ شریفہ (رب ان قومی اتخذوا ہذا القرآن مہجوراً) 2 کے ذیل میں ایسی کوئی معتبر روایت نہیں پائی جاتی جس کے ذریعہ صحیح فیصلہ ہو سکے لیکن مذکورہ باتوں کو مد نظر رکھتے ہوئے بہت محتمل ہے کہ یہ شکایت پیغمبر اسلام(ص) کے بعد آنے والی امتوں سے مربوط ہے۔

مقالہ حاضر کا ہدف یہ ہے کہ قرآن کے سلسلہ میں موجود روایتوں کی رتبہ بندی کرسکے تا کہ قرآن مہجوریت سے نکل آئے البتہ یہ رتبہ بندی پیغمبر(ص) اور معصومین(ع) کے تمام نورانی اقوال میں پائی جاتی ہے۔ ہم نے فقط اس رتبہ بندی کو آشکار کیا ہے۔ قرآن سے مربوط روایتوں میں سیرطولی کا ماحصل یہ ہوگا کہ ہر کوئی اپنے ظرف کی وسعت اور اپنی قدرت کے برابر قرآن سے بہرہ مند ہوسکے اور ایک مرحلہ کی ناتوانی اسے قبل کے مراحل سے محروم نہ کر دے۔ جیسے نماز پڑھنے کے سلسلے میں موجود روایتوں سے فقہاء نے ایک قاعدہ اخذ کیا ہے کہ جس قاعدہ کے تحت کوئی شخص ترک نماز کا عذر نہیں رکھتا اور کہا گیا "الصلوة لا یتک بحال" نماز کسی حال میں بھی ترک نہیں ہونی چاہئیے۔

اسی طرح سے قرآن کے سلسلہ میں بھی اگر ہم چاہتے ہیں اسے مہجوریت سے خارج کریں تو کوئی شخص کسی بھی حال میں قرآن سے اپنا رابطہ قطع نہ کرے۔ ہاں نماز کے لئے ایک حکم الزامی ہے لیکن قرآن کے سلسلہ میں کوئی الزام و تکلیف نہیں پائی جاتی اگر قرآن سے متعلق روایتوں کو اس طرح رتبہ بندی نہ کریں تو ان کے درمیان سخت تعارض واقع ہوگا۔ مثال کے طور پر بعض ایسی روایتیں ہیں جو صرف تلاوت کا حکم دیتی ہیں اور اس بات کی تاکید کرتی ہیں یہاں تک کہ پیغمبر اسلام(ص) سے مروی ہے کہ: "اگر کوئی قرآن کو غلط پڑھے اور اصلاح کرنے پر قادر نہ ہو، تو ایک فرشتہ مامور ہوگا جو اسے صحیح طریقہ سے اوپر لے جائے" 3 یا بعض دوسری روایتوں میں قرآن سننے کے لئے ثواب ذکر کیا گیا ہے یہاں تک کہ غیر ارادی طور پر بھی سننا مستحق اجر و جزا جانا گیا ہے۔

اس کے مقابل میں پیغمبر(ص) اور آئمہ(ع) سے بہت سی ایسی روایتیں پائی جاتی ہیں جو اشارہ کرتی ہیں کہ تدبیر اور تفکر کے بغیر قرائت میں کوئی خیر و برکت نہیں ہے یا وہ روایتیں جو صرف قرآن پر عمل پیرا ہونے کے ارزش کی قائل ہیں۔ یہ تعارض برطرف ہونا چاہئیے اور تعارض برطرف کرنے کا صرف ایک طریقہ یہ ہے کہ کہا

جائے یہ تمام روایتیں اپنے اپنے طبقہ کے مخاطبین سے مربوط ہیں، بعض فقط قرآن کو گھر میں رکھ سکتے ہیں حتیٰ کہ قرائت سے بھی عاجز ہیں بعض فقط اس کی طرف دیکھ سکتے ہیں، بعض اس میں غور و فکر کرتے ہیں اور بعض اس پر عمل کرتے ہیں اور جو ان تمام مراتب کو جمع کر لے "طوبیٰ لہ وحسن مآب"۔ اس تقسیم بندی کی تائید امام صادق علیہ السلام کی ایک روایت بھی کرتی ہے آپ (ع) فرماتے ہیں: "کتاب اللہ علیٰ اربعۃ: العبارة للعوام، الاشارة للخواص، اللطائف للاولیاء والحقائق للانبیاء"۔ 4

بعض لوگوں کا قرآن سے بہرہ مند ہونا عبارات و ظواہر تک ہے بعض کے لئے وہی ظواہر اشارہ ہیں معنیٰ خاص کی طرف۔ اولیاء الہی قرآنی آیتوں سے لطائف تک پہنچتے ہیں اور انبیاء آیات الہی کے بطون اور اپنے اپنے مراتب درک کے پیش نظر حقائق کے اس اعلیٰ مراتب پر پہنچ جاتے ہیں جہاں دوسرے پہنچنے سے عاجز ہیں۔ البتہ اس نکتہ کی طرف توجہ ضروری ہے کہ شیعہ ائمہ بھی حقیقت قرآن سے آگاہ ہیں اور عوام جس چیز کو سمجھنے سے عاجز ہے اس کا علم رکھتے ہیں۔ یہاں بطون قرآن سے مربوط چند روایت کی طرف اشارہ کریں گے۔

5 چونکہ قرآن کے لئے بطن کا ثابت کرنا در واقع تاکید ہے اس بات پر کہ اولاً قرآن کے سلسلے میں سب کی سمجھ ایک جیسی نہیں ہے، ثانیاً ظاہر و باطن ایک امر نسبی ہے ممکن ہے کوئی چیز کسی شخص کے لئے باطن آیت ہو لیکن دوسرے کے لئے وہ ظاہر ہو یا اس کے برعکس اور یہ ایک مہم بحث ہے۔ 6 بطون قرآن سے متعلق دو سوال مطرح ہیں ایک یہ کہ آیا قرآن بطن رکھتا ہے؟ دوسرے یہ کہ ان بطون کی تعداد کتنی ہے؟

پہلے سوال کے جواب میں کہنا چاہئیے: قرآن ظاہر کے علاوہ باطن بھی رکھتا ہے اور روایات اس بات کو ثابت کرتی ہیں۔ امام جعفر صادق علیہ السلام فرماتے ہیں: "ان للقرآن ظہراً و بطناً" 7 یہ روایت "اصول کافی" کے علاوہ "من لایحضرہ الفقیہ"، "محاسن برقی" اور "تفسیر عیاشی" میں مختلف سند کے ذریعہ نقل کی گئی ہے۔ دوسری حدیث میں جابر نقل کرتے ہیں کہ میں نے امام باقر علیہ السلام سے ایک آیت کی تفسیر پوچھی آپ نے جواب دیا: دوبارہ دریافت کیا تو آپ نے دوسرا جواب فرمایا دونوں جوابوں کے اختلاف کے بارے میں عرض کیا تو فرمایا: "یا جابر! ان للقرآن بطناً و للبطن ظہراً" 8 کتاب محاسن میں اس روایت کو دوسری طرح پیش کیا گیا ہے اور "للبطن ظہراً" کی جگہ "للبطن بطناً" آیا ہے لیکن یہ اختلاف ہمارے مدعی (بطن قرآن) کے اثبات میں مانع نہیں ہے۔

اب رہا دوسرا سوال کہ قرآن کے کتنے بطن ہیں؟ مشہور ہے کہ قرآن کے لئے ستر بطن ذکر کئے گئے ہیں لیکن نہ تو عدد سات اور نہ ہی ستر معتبر روایت رکھتے ہیں اور اگر یہ عدد درست بھی ہوں تب بھی صرف کثرت کو ثابت کرتے ہیں، چونکہ عرف میں مخصوصاً اس زمانہ کی لغت میں ان اعداد کو اسی مقصود کے لئے استفادہ کیا جاتا تھا۔

اس تمہید کے بعد روایات میں موجود دو مطلب کی تحقیق کریں گے۔

1۔ قرآن کے ساتھ انس کی تعریف

2۔ قرآن سے انس کے متعلق روایت کے رتبہ کو پہچاننا اس طرح کہ ہر کوئی اپنے ظرف کی وسعت کے مطابق اس منبع فیض الہی سے بہرہ مند ہو سکتا ہے۔ یہ تقسیم بندی طولی گھر میں قرآن رکھنے سے شروع ہوتی ہے اور اس کا سب سے اونچا مرتبہ یعنی اس پر عمل پیرا ہونے تک پائی جاتی ہے۔

اگر یہ تقسیم بندی قبول کر لی جائے تو "اخلاق تبلیغ" کا حصول اس کے فائدوں میں سے ہے۔ لوگوں کو اسلام

کی طرف جذب کرنے میں پیغمبر اسلام (ص) کی سیرت یہ ہوا کرتی تھی کہ سب کو ایک نظر سے نہیں دیکھتے تھے چاہے وہ افراد تعلیمات اسلامی کو قبول کرنے میں برابر ہی کیوں نہ ہوں؛ ایک بیک انہیں کسی حکم کے اونچے مرتبے پر پہنچنے کی دعوت نہیں دیتے تھے یہ آپ کی کامیابی کا راز تھا جو معاشرہ کے مربیوں کے لئے سبق واقع ہو سکتی ہے دوسرا فائدہ اس کا یہ ہے کہ قرآن مہجوریت سے خارج ہو جائے گا اور ہر کوئی اپنی حیثیت کے مطابق اس سے بہرہ مند ہوگا، ممکن ہے ایک صرف اس کی تلاوت کرسکتا ہے لیکن دوسرا اس کی آیات میں غور و فکر کرسکتا ہے اور کوئی اسے اپنا راہنما بنا کر اس پر عمل کرسکتا ہے ۔

(1) قرآن سے انسیت

"انس" لغت میں وحشت کے مقابل میں استعمال ہوتا ہے۔ 9 اور انسان کا کسی چیز سے مانوس ہونے کا یہ معنی ہے کہ اسے اس چیز سے کوئی خوف و اضطراب نہیں ہے اور اس کے ساتھ اسے سکون حاصل ہوتا ہے۔ کمال طلب انسان فقط مادی امور پر اکتفا نہیں کرتا عالی اہداف کی طرف قدم بڑھاتا ہے لہذا اپنی وحشت اور تنہائی کو معنوی امور کے حصار میں زائل کردیتا ہے۔ روایات میں علم سے انسیت، قرآن اور ذکر خدا کی معرفت کی تاکید کی گئی ہے۔

امام علی(ع) فرماتے ہیں: "جو کوئی قرآن سے مانوس ہوگا وہ دوستوں کی جدائی سے وحشت زدہ نہیں ہوگا"۔ 10 اسی طرح سے آپ ان افراد کے جواب میں جو وقت سفر آپ سے نصیحت کی درخواست کی تھی فرماتے ہیں: "اگر کسی مونس کی تلاش میں ہو تو قرآن تمہارے لئے کافی ہے۔" 11 آپ(ع) اپنی مناجات میں خدا سے اس طرح فرماتے ہیں:

"اللّٰهُمَّ اَنْتَ الْاَنْسُ الْاَنْسِيْنَ لاولِيَايْك... اِنْ اَوْحَشْتَهُمُ الْعُرْبَةَ اَنْسَهُمْ ذِكْرُكَ"۔ 12

پروردگارا! تو اپنے دوستوں کے لئے مانوس ترین مونس ہے اور اگر غربت انہیں وحشت زدہ کرتی ہے تو تیری یاد کنج تنہائی میں ان کی مونس ہے۔

امام سجاد علیہ السلام فرماتے ہیں: "اگر روئے زمیں پر کوئی زندہ نہ رہے اور میں تنہا رہ جاؤں جب تک قرآن میرے ساتھ ہے مجھے وحشت نہیں ہوگی" 13

کلام ائمہ میں اس طرح کی تعبیرات فراوان پائی جاتی ہے اور معمولاً! مہم موضوعات کی تاکیدات کے لئے اس طرح کے کلام ارشاد ہوتا ہے خصوصاً قرآن کے سلسلے میں جو کہ: "تبیاناً لكل شیء" 14 ہے راہ ہدایت میں انسان جس چیز کا محتاج ہے اسے قرآن میں پاسکتا ہے۔ یہاں تک انسان آیات الہی کو ترنم کے ساتھ غور سے سنے اور لذت معنوی کا قصد نہ رکھتا ہو تب بھی اس کے ایمان میں اضافہ ہوگا اور سکون محسوس کرے گا "اِنَّمَا الْمُؤْمِنُونَ اِذَا ذَكَرَ اللّٰهُ وَجِلَتْ قُلُوبُهُمْ وَاِذَا ثُلِيَتْ عَلَيْهِمْ اٰيَاتُهُ زَادَتْهُمْ اِيْمَانًا" 15 وہ افراد جو قرآنی محافل میں جاتے ہیں اور جو کچھ حد تک معانی قرآن سے بھی آشنا ہیں آیات رحمت سنکر وجد میں آجاتے ہیں اور آیات عزاب سنکر کانپ اٹھتے ہیں اور محزون ہوجاتے ہیں۔ خلاصہ یہ کہ انکا ایمان اور محکم ہوگیا ہے کیونکہ قرآن جہاں لذت معنوی کو فراہم کرسکتا ہے وہیں کتاب عمل بھی ہے امام صادق(ع) فرماتے ہیں: "کسی مونس کی تلاش میں تھا تا کہ اس کی پناہ میں آرام و سکون کا احساس کروں اسے قرآن کی تلاوت میں پایا۔" 16

(2) قرآن سے انسیت کے مراتب

جیسا کہ بیان کیا جا چکا ہے قرآن کے سلسلہ میں مجموعہ روایات 17 سے جو درجہ بندی سامنے آئی ہے وہ گھر میں قرآن رکھنے سے شروع ہو کر بالاترین درجہ یعنی اس پر عمل کرنے پر جاکر ختم ہوتی ہے۔ قرآن کے علم کے مراتب اور اس کے بطون (جیسا کہ تفصیلی طور پر اس کے بارے میں گفتگو ہوگی) مندرجہ ذیل ہیں:

(الف) گھروں میں قرآن رکھنا

(ب) قرآنی آیتوں کی طرف دیکھنا

(ج) آیات قرآنی کو غور سے سننا

(د) تلاوت قرآن

(ه) قرآن میں غور و فکر کرنا

(و) قرآن پر عمل کرنا 18

مذکورہ بالا مرحلوں کے سلسلوں میں بہت سی احادیث پائی جاتی ہیں کہ ان میں سے ہر مرحلہ کے لئے چند روایت کو بطور نمونہ پیش کیا جائے گا اور کوشش ہوگی کہ روایت کے انتخاب میں معتبر سند کا خاص خیال رکھا جائے البتہ ہر مرحلہ میں اتنی روایتیں پائی جاتی ہیں کہ ان کا معصوم سے صادر ہونے کا احتمال تقویت پاتا ہے۔ 19

(الف) قرآن گھروں میں رکھنا پرانے زمانے سے کسی مخصوص چیز کو متبرک جاننا اور اسے گھروں میں رکھنا ہمارے معاشرہ میں مرسوم ہے۔ قرآن کو گھروں میں رکھنے کی جو سفارش ہماری روایتوں میں ملتی ہے شاید اس کی ایک علت یہ ہو کہ کسی خرافاتی چیز کو متبرک جاننے کے بجائے لوگ کلام الہی سے متبرک ہوں اس لئے امام صادق (ع) فرماتے ہیں:

"انه ليعجبني ان يكون في البيت مصحف يطرد الله عزوجل به الشياطين"۔ 20 مجھے تعجب ہوتا ہے کہ گھر میں قرآن ہو اور اس کے ذریعے خداوند شیطاں کو دور کرتا ہے۔

قرآن سے انسیت کا سب سے نچلا درجہ جیسا کہ بیان کیا جا چکا ہے کہ اس کو گھروں میں رکھا جائے تا کہ اگر کوئی اپنے آپ کو کسی بھی طرح سے قرآن سے مرتبط نہیں رکھ سکتا ہے تو حداقل اسے گھر میں رکھے۔ حتیٰ اگر یہ معنی بھی امام کے ملحوظ نظر نہ ہو تو تب بھی قرآن کا گھروں میں رکھنا انسان کی مصلحت کے تحت ہے جیسا کہ روایت میں اشارہ ہوا ہے۔

بعض روایتیں ایسی بھی پائی جاتی ہیں جو اس روایت سے تعارض رکھتی ہیں جس میں قرآن کو دیکھے بغیر یا اس کی تلاوت کئے بغیر گھروں میں رکھنے سے مذمت کی گئی ہے۔ لیکن جیسا کہ بیان کیا جا چکا ہے اس تعارض کا حل لوگوں کے مراتب مختلف ہونے کی وجہ سے ہے۔ مشخص ہے اگر کوئی شخص قرآن کو دیکھنے یا اس کی تلاوت کی قدرت نہیں رکھتا تو حداقل جو کام وہ کر سکتا ہے وہ یہ ہے کہ اس کو گھر میں رکھے اور اس طرح کے نمونہ معاشرہ میں پائے جاتے ہیں عین نماز کی طرح کہ اگر کوئی پڑھنے سے عاجز ہے تو کم سے کم اشارہ کے ذریعہ بجالائے۔

(ب) قرآن کی طرف دیکھنا

قرآن کی طرف دیکھنے کے سلسلہ میں بعض ایسی روایتیں پائی جاتی ہیں جو اسے ایک طرح کی عبادت شمار کرتی ہیں۔ حضرت ابوذر (رح) رسول خدا (ص) سے نقل کرتے ہیں کہ آپ نے فرمایا: "قرآن مجید کی طرف دیکھنا عبادت ہے" 21

پیغمبر اکرم (ص) سے منقول دوسری روایتوں میں ملتا ہے "اعطوا اعینکم حظها من العبادۃ قالوا: و ما حظها من العبادۃ؟ قال: النظر فی المصحف و التفكير فیہ و الاعتبار عند عجائبہ" 22

تمہاری آنکھیں عبادت میں کچھ حصہ رکھتی ہیں اسے ادا کرو سوال کیا گیا: عبادت میں ان کا حصہ کیا ہے؟ فرمایا: قرآن کی طرف دیکھنا اس میں تدبر کرنا اور اس کے عجائب سے عبرت حاصل کرنا۔ البتہ دوسری روایت میں قرآن میں غور و خوض پر بھی دلالت کرتی ہے جو مراحل بالاتر میں سے ہے لیکن روایت ابوذر (رح) کے پیش نظر اگر کوئی صرف قرآن کی طرف دیکھے بھی تو ایک طرح کی عبادت ہے اور دوسری روایت پہلی روایت کے اطلاق کو مقید نہیں کر رہی ہے، چونکہ خارجی موجود ہے۔ جب قرآن کو گھر میں رکنے کی سفارش کی گئی ہے تو لامحالہ اسکی آیات کی طرف دیکھنا بھی اہمیت فراواں رکھتا ہے۔

(ج) قرآن کو غور سے سننا

قرائت قرآن سے پہلے اس کو غور سے سننے کا مرتبہ ہے۔ اگر کوئی کسی بھی وجہ سے قرآن نہیں پڑھ سکتا ہے تو اسے چاہئیے کہ اسے غور سے سنے۔

پیغمبر اکرم (ص) غور سے سننے اور قرائت کی اس رتبہ کو ایک روایت میں اس طرح بیان کرتے ہیں: "من استمع الی آیۃ من کتاب اللہ تعالیٰ کتب لہ حسنة مضاعفة و من تلاھا کانت لہ نوراً یوم القيامة" 23 جو کوئی کتاب خدا کی ایک آیت کو غور سے سنے خداوند اس کے لئے کئی گنا نیکیاں اس کے نامہ اعمال میں لکھ دیتا ہے اور جو اس کی تلاوت کرے تو اس کے لئے قیامت کے دن ایک نور ہوگا۔

کلینی "اصول کافی" میں امام سجاد اور امام صادق (ع) سے نقل کرتے ہیں: "من استمع حرفاً من کتاب اللہ عزوجل من غیر قراءة کتب اللہ لہ حسنة و محاسبته سیئة و رفع لہ درجة" 24

اگر کوئی کتاب خدا کے فقط ایک حرف کو فقط سنے اور اس کی تلاوت نہ کرے تو خداوند اس کے لئے ایک نیکی لکھتا ہے، اس کے ایک گناہ کو مٹا دیتا ہے اور اس کا ایک درجہ بڑھاتا ہے۔ اس روایت کا مضمون ایسا نہیں ہے جس کو قبول کرنادشوار ہو۔ بعض روایتوں میں چھوٹے چھوٹے کاموں کے لئے ثواب وافر کا وعدہ کیا گیا ہے۔ قرآن کریم کو غور سے سننے کے سلسلہ میں جو روایت بیان کی گئی ہے اسے کسی بھی طرح کی توجیہ کی ضرورت نہیں ہے اگرچہ امام (ع) مقام تاکید سے دور نہیں ہیں قرآن کے ایک حرف کی تلاوت کے بدلے ثواب لکھا جانا اور گناہ کا مٹنا طبیعی و عادی ہے۔ 25

(د) قرآن کی تلاوت

قرآن مجید میں آیا ہے کہ جو کوئی کتاب خدا کی تلاوت کرے شامل اجر و فضل خداوند ہوگا۔

"ان الذین یتلون کتاب اللہ و اقاموا الصلوة و انفقوا مما رزقناہم سرراً و علانیۃ یرجون تجارة لن تبور لیوفیہم اجورہم و یزیدہم من فضلہ اِنَّہ غفور شکور" 26 اس آیت کے علاوہ بھی دوسری آیات جو قرآن اور اس کے فوائد

کو بیان کرتی ہیں قرآن کریم میں موجود ہے۔

گھر میں قرآن رکھنے، اور اس کی طرف دیکھنے اور اس کو غور سے سننے کے بعد تلاوت قرآن کا مرتبہ آتا ہے۔ جو افراد قرآن کی تلاوت کرسکتے ہیں انہیں چاہئیے کہ گھر میں اسے خاک پڑتا نہ چھوڑیں۔ اس سے پہلے بھی ایک فوائد میں بیان کیا گیا ہے کہ گھر میں قرآن کی وجہ سے شیاطین دور ہوتے ہیں اور گھروں کی تاریکی دور ہوتی ہے۔ مندرجہ ذیل روایت میں اشارہ ہوا ہے کہ گھر میں قرآن کی تلاوت کی جائے تو گھر نورانی ہوگا، نیکی بکثرت ہوگی اور اہل خانہ کے لئے گشائش حاصل ہوگی اور جس طرح سے ستارے زمین کو روشن کرتے ہیں جس گھر میں قرآن پڑھا جائے اہل آسمان کے لئے نورانی جلوہ گر ہوگا۔ اگر چہ مسجدوں اور دوسری جگہ پر بھی قرآن کی تلاوت کی جاسکتی ہے لیکن کیوں نہ گھر کو اس رحمت الہی کامرکز قرار دیں۔ پیغمبر اسلام (ص) فرماتے ہیں: "انّ البيت اذا كثرفيه تلاوة القرآن كثر خيرہ والتسع اهلہ واطاء لاهل السماء کما تضیء نجوم السماء لأهل الدنيا" 27 دوسری روایت میں امام صادق (ع) فرماتے ہیں: "القران عهد الله الى خلقه ينبغى للمسلم ان ينظر في عهده وان يقرأ منه في كل يوم خمسين آية" 28

قرآن خالق و مخلوق کے درمیان ایک عہد و پیمان ہے اور سزاوار ہے ایک مسلمان کے لئے کہ ہر روز اس عہد و پیمان پر نظر کرے اور (کم سے کم) اس کی پچاس آیت تلاوت کرے۔

(ہ) قرآن میں غور و فکر

قرآن سے ارتباط کا ایک عالی ترین مرحلہ آیات الہی میں غور و فکر کرنا ہے۔ "افلا يتدبرون فی القرآن و لو کان من عند غیر الله لوجدوا فيه اختلافاً كثيراً" 29 قرآن مین تدبر کے ذریعہ اس نتیجہ تک پہنچا جا سکتا ہے کہ انسان اور کائنات میں موجود تمام چیزوں کے لئے قاعدہ کلی "بے ثباتی و دگرگونی" ہے، قول میں بھی اور فعل میں بھی، لیکن قرآن اس طرح نہیں ہے علامہ طباطبائی کے بقول: "قرآن وہ کتاب ہے جس میں تمام انفرادی و معاشرتی قوانین پائے جاتے ہیں، مبدا و معاد سے مربوط مسائل، قصہ، عبرتیں و نصیحتیں وغیرہ جو تدریجاً نازل ہوئی ہیں اور گذر زمان کے ساتھ جس میں کسی بھی طرح کی تغیر و تبدیلی نہیں پائی جائے گی" 30

قرآن میں غور و فکر، علمی فوائد کے علاوہ شخصی ثمرہ رکھتا ہے مذکورہ بالا آیت کے تحت آیات قرآن میں غور و فکر کے ذریعہ پتہ چلتا ہے کہ اس کی آیتیں کسی بھی طرح کا آپس میں اختلاف نہیں رکھتی ہیں۔ لہذا آیتیں ایک دوسرے کی مفسر واقع ہوسکتی ہیں اور یہ بہت مہم فائدہ تھا کہ علامہ طباطبائی اسی کے سایہ تلے قرآن سے قرآن کی تفسیر تک پہنچے۔ آپ اس آیت کے ذیل میں، قرآن کے ذریعہ قرآن کی تفسیر کا نتیجہ اخذ کرتے ہیں۔ "صاحب مجمع البیان" بھی آیہ "افلا يتدبرون القرآن۔۔۔" کے ذریعہ اس نتیجہ تک پہنچے ہیں 31

دوسرا مہم فائدہ یہ ہے کہ چونکہ احکام قرآنی میں تغیر و تبدیلی نہیں ہوگی لہذا یہ شریعت بھی قیامت تک مستمر رہے گی 32

انفرادی لحاظ سے بھی انسان آیات قرآن میں غور و فکر اور مبداً و معاد کو اپنے ذہن میں مجسم کرکے داستان خلقت انسان کو یاد کرسکتا ہے اور آئندہ کو پیش نظر رکھ سکتا ہے۔ کچھ ایسی روایتیں پائی جاتی ہیں جس میں آیات رحمت کی تلاوت پرمسرور اور آیات غضب کی تلاوت پر محزون ہونے کی سفارش کی گئی ہے۔ غزالی کتاب "کیمیای سعادت" میں حضرت ابوذر (رح) سے نقل کرتے ہیں کہ پیغمبر اسلام (ص) رات کے ایک تھائی حصہ میں اس آیت کی تکرار فرماتے تھے: "ان تعذبهم فانهم عبادک وان تغفر لهم فانک انت العزيز الحکیم" 33

امام علی علیہ السلام سے منقول ہے کہ "قرآن کو جلدی جلدی نہ پڑھو اور اس فکر میں نہ رہو کہ سورہ کو جلد

ختم کرلو، اپنے دلوں میں خشوع پیدا کرو" 34 آپ دوسرے بیان میں فرماتے ہیں: قرآن سیکھو کیونکہ وہ بہترین کلام ہے اور اس میں غور و فکر کرو چونکہ وہ بہار ہے۔ 35 حضرت کے اس کلام کا اہم نکتہ یہ ہے کہ سیکھنے کے مرحلے میں فرمایا ہے "بہترین کلام" لیکن غور و فکر کے مرحلے میں اسے "بہار" سے تشبیہ کرتے ہیں؛ ایسی بہار جو کہ زندگی اور اگنے کی فصل ہے۔

(و) قرآن پر عمل اور اس سے متمسک ہونا

پیغمبر اکرم (ص) اور ائمہ (ع) سے قرآن پر عمل کے سلسلہ میں مختلف تعبیرات پائی جاتی ہیں "اتباع" "تمسک" اور "حق تلاوت" 36 جیسی تعبیر بھی قرآن پر عمل کے سلسلہ میں وارد ہوئی ہیں۔ ان میں سے بعض روایات کی طرف اشارہ کریں گے۔ 37

پیغمبر اسلام (ص) فرماتے ہیں: "اعملوا بالقرآن احلوا حلاله وحرموا حرامه ولا تکفروا بشی منہ" 38 قرآن (اس کے دستورات) پر عمل کرو اس کے حلال کو حلال جانو اور اس کے حرام سے پرہیز کرو اور اس کی کسی بھی چیز کا انکار نہ کرو۔

دوسری روایت میں امام علی علیہ السلام فرماتے ہیں: "یا حملة القرآن! اعملوا فان العالم من عمل بما علم و وافق عمله علمه و سیکون اقوام یحملون العلم لایجاوز تراقیہم، یخالف سریرتہم علانیة" 39 اے وہ لوگ جو قرآن کا علم رکھتے ہیں! اس پر عمل کرو، چونکہ عالم وہ ہے جو اپنی معلومات پر عمل کرے اور اس کا عمل اس کے علم کے مطابق ہو۔ بہت جلد ایسے لوگ آئیں گے جن کا علم حلقوم سے نیچے نہیں اترے گا اور ان کا باطن ان کی ظاہری رفتار سے مخالف ہوگا۔

جب تک پیغمبر اسلام (ص) امت کے درمیان تھے لوگ مکلف تھے کہ آنحضرت (ص) جس چیز کا امر کریں اس پر عمل کریں اور جس چیز سے منع کریں اس سے دوری اختیار کریں، چونکہ آپ احکام الہی کو بیان فرماتے تھے اور آپ کا کلام، کلام وحی تھا اور اپنے بعد امت کو بھی قرآن و عترت کی طرف رجوع کرنے کا حکم دیا 40 اس کی بھی علت یہ تھی کہ چونکہ عترت قرآن کے علاوہ کچھ اور نہیں بیان کرتے تھے وہ بھی کلام خدا کی تفسیر و تبیین فرماتے تھے۔

امام علی علیہ السلام بہت خوبصورت تعبیر کے ذریعہ فرماتے ہیں: "قرآن کو چاہیے کہ اندر کے لباس کی طرح ہمیشہ انسان کے ساتھ رہے" البتہ اس خصوصیت کے افراد کم نظر آتے ہیں: "طوبی للزاهدين فی الدنيا

الراغبین فی الآخرة، اولئک قوم اتخذوا القرآن شعاراً" 41

زہے نصیب زاهدان دنیا! جو آخرت کے خواہاں ہیوہ ایسی قوم ہیں جو قرآن کو اپنے لئے اندر کے لباس کی طرح قرار دیتے ہیں۔ قرآن پر عمل کے سلسلہ میں جو الفاظ قرآن مجید میں ذکر ہوئے ہیں ان میں سے ایک لفظ "حق تلاوت" ہے "الذین آتیناہم الكتاب یتلونه حق تلاوتہ اولئک یومنون بہ ومن یکفر بہ فاولئک ہم الخاسرون" 42 اور جن لوگوں کو ہم نے قرآن دیا ہے وہ اس کی باقاعدہ تلاوت کرتے ہیں اور انہیں کا اس پر ایمان بھی ہے اور جو اس کا انکار کرے گا اس کا شمار خسارہ والوں میں ہوگا۔

کتاب آسمانی سے مراد توریت، انجیل بھی ہوسکتی ہے اور قرآن بھی۔ ہر حال میں "حق التلاوة" سے مراد قرآن پر عمل ہے۔ 43 امام صادق (ع) اس آیت کے بارے میں فرماتے ہیں: "یعنی قرآنی آیات کو ترتیل سے پڑھیں، اس میں غور و فکر کریں، اس کے احکام پر عمل کریں اس کے وعدوں سے پر امید اور اس کے عذاب سے ڈریں، اس کے قصوں سے عبرت حاصل کریں اور جس چیز کا اس میں حکم دیا گیا ہے اس پر عمل کریں اور جس چیز سے

روکا گیا ہے اس سے پرہیز کریں۔ خدا کی قسم "حق تلاوت" کامعنیٰ اس کی آیات کو حفظ اور اس کو پڑھنے کا نہیں ہے۔۔۔، بلکہ اس کی آیات میں غور و فکر کر کے اس پر عمل کریں۔ خداوند متعال فرما تاہے: اے پیغمبر! قرآن، مبارک کتاب ہے جسے آپ کے پاس بھیجا تاکہ لوگ اس کی آیات میں تدبر کریں۔" 44

قرآن، پر عمل کے سلسلہ میں آیات و روایات کو آپ نے ملاحظہ فرمایا اس کے علاوہ ایسی روایات بھی پائی جاتی ہیں جو قرآن پر عمل نہ کرنے کی مذمت کرتی ہیں۔

تائید اور تاکید مطلب کے لئے ان کی طرف اشارہ کرتے ہیں۔ رسول خدا (ص) فرماتے ہیں:

"يَأْتِي عَلَى النَّاسِ زَمَانٌ، الْقُرْآنُ فِي وَادٍ وَهُمْ فِي وَادٍ غِيه" 45 ایک زمانہ ایسا آئے گا جب لوگ اور قرآن دو مختلف وادی میں ہونگے (جو قرآن کہتا ہے اس پر عمل نہیں کریں گے)۔

دوسری روایت میں پیغمبر اسلام (ص) فرماتے ہیں: "جو کوئی قرآن سیکھے لیکن اس پر عمل نہ کرے اور دنیا کی محبت اور اس کی زینت اس پر غالب ہو جائے، ایسا شخص عذاب الہی کا مستحق ہے اور یہود و نصاریٰ کا ہم مرتبہ ہے جنہوں نے کتاب (خدا) سے روگردانی کی۔" 46

مذکورہ بالا روایات کے علاوہ اور بھی روایات پائی جاتی ہیں جو قرآن پر عمل نہ کرنے سے روکتی ہیں۔ 47 اس بخش کو، ختم قرآن کے سلسلہ میں موجود دعائے امام سجاد (ع) کے کچھ برگزیدہ فراز سے ختم کرتے ہیں۔

"اے اللہ! محمد (ص) اور ان کی آل پر رحمت نازل فرما اور ہمیں ان لوگوں میں سے قرار دے جو قرآن کے عہد و پیمان کی ریسمان سے وابستہ اور مشتبہ امور میں اس کی محکم پناہ گاہ کا سہارا لیتے ہیں اور اس کے پروں کے زیر سایہ منزل کرتے ہیں اس کی صبح درخشاں کی روشنی میں سے ہدایت پاتے اور اس کے نور ہدایت کی درخشندگی کی پیروی کرتے اور اس کے چراغ سے چراغ جلاتے ہیں اور اس کے علاوہ کسی سے ہدایت کے طالب نہیں ہوتے۔" 48

آخر میں چند نکتہ کا ذکر کرنا لازم ہے۔

1۔ اس سلسلہ میں جو تقسیم بندی کی گئی ہے وہ معاشرہ کے اکثریت کو دیکھ کر کی گئی ہے لیکن ہر زمانہ اور ہر معاشرہ میں کچھ لوگ ایسے پائے جاتے ہیں جو دوسروں سے متفاوت ہیں وہ لوگ کمی یا کیفی لحاظ سے حد اقل اور حد اکثر کے کسی ایک رتبہ پر ہوتے ہیں، مثال کے طور پر زیادہ تر لوگ قد کے لحاظ سے زیادہ متفاوت نہیں ہیں لیکن کچھ لوگ ایسے بھی مل جائیں گے جن کا قد بہت چھوٹا ہے یا بہت بڑا ہے۔ کیفی صفات جیسے ذہانت کے لئے بھی یہی قانون نافذ ہے۔

زیادہ تر لوگ ایک جیسی ذہانت رکھتے ہیں اور ایک مرتبہ پر پائے جاتے ہیں لیکن کچھ کند ذہن بھی ہیں تو کچھ نابغہ بھی۔ اگر معاشرہ اس طرح سے نہ ہو تو حالت طبیعی سے خارج ہے۔ ایک کلاس روم میں بھی اگر سب کے سب ذہین ہوں یا سب کے سب کند ذہن ہوں تو یہ کلاس حالت طبیعی سے خارج ہے اور زیادہ تر ایسے اجتماعات خاص مشکلات سے دوچار ہوتے ہیں۔ 49

مقالہ حاضر میں جو رتبہ بندی پیش کی گئی ہے معاشرہ کے اکثر افراد اس میں شامل ہیں اور بہت کم ایسے لوگ ہیں جو ذکر کئے گئے کسی بھی رتبہ پر نہیں آتے ہیں۔ مقام عمل سے گزرنے کے بعد بہت کم ایسے لوگ ہیں جو اس رتبہ بندی کے نقطہ کمال تک پہنچے ہیں کہ دوسرے ان تک پہنچنے سے عاجز ہیں وہ "راسخین فی العلم" ہیں کہ جن کی تعداد بہت کم ہے اور وہ پیغمبر (ص) ائمہ معصومین (ع) اور بعض علماء ہیں۔ یہ بطن قرآن سے آگاہ ہیں البتہ سب سے اونچے درجہ پر پیغمبر (ص) ہیں چونکہ حقیقت قرآن آپ کے قلب مبارک پر نازل ہوئی ہے۔ "نزل به الروح الامين على قلبك لتكون من المنذرين"۔

علامہ طباطبائی علم اہل بیت (ع) کے سلسلہ میں ایک آیت کی تفسیر میں لکھتے ہیں کہ اہل بیت ان علوم کو حاصل کرسکتے ہیں دوسرے جس کے حصول سے عاجز ہیں، مثلاً آیت "لایمسہ الا المطہرون" میں "مس قرآن" کے بارے میں علامہ طباطبائی چند مقدمہ کے ذریعہ اس طرح نتیجہ گیری کرتے ہیں۔

1. "مس" سے مراد علم قرآن ہے۔

2. مصداق "مطہرون" مقربون ہیں (اس آیت کے ذیل میں روایت نبوی کے پیش نظر، کہ آنحضرت (ص) نے اسی طرح تفسیر فرمائی ہے۔)

3. مقربون فرشتوں سے اعم ہے اور اہل بیت کو بھی شامل ہوگا۔

4. طہارت سے مراد صرف طہارت ظاہری و باطنی نہیں ہے بلکہ مراد، دلوں کو تمام وابستگی غیر خدا سے پاک کرنا ہے۔

نتیجہ:

قرآن کا علم، صرف ملائکہ کے شامل حال نہیں ہے اور اہل بیت بھی اس میں شامل ہیں۔

امام محمد باقر علیہ السلام آیت "قل کفی باللہ شہیداً بینی و بینکم و من عندہ علم الکتاب" کے ذیل میں فرماتے ہیں: "آیت سے مراد ہم اہل بیت (ع) ہیں اور ہم میں سب سے پہلے و سب سے برتر علی علیہ السلام ہیں۔"

یہاں تک یہ بات روشن ہوگئی کہ علم قرآن "راسخین فی العلم" سے مخصوص ہے جو پیغمبر (ص) ائمہ معصومین (ع) اور بعض علماء کو شامل ہے البتہ ان سب میں بالا اور کامل ترین راسخ شخص پیغمبر اکرم (ص) ہیں۔ امام صادق (ع) فرماتے ہیں: "فرسول اللہ افضل الراسخین فی العلم قد علّمہ جمیع ما نزل علیہ من التنزیل و التاویل و ما کان اللہ لینزل علیہ شیئاً لم یعلّمہ تاویلہ و اوصیاء من بعدہ یعلمونہ کلّہ"۔ رسول خدا (ص) سب سے برتر راسخ فی العلم ہیں کہ خداوند عالم نے سارے قرآن کی تفسیر و تاویل سے آپ کو آگاہ کیا ہے اور کوئی آیت نازل نہیں ہوئی مگر یہ کہ آنحضرت (ص) اس کی تفسیر و تاویل کو نہ جانتے ہوں اور آپ کے جانشین بھی تمام قرآن کا علم رکھتے ہیں۔

2. مذکورہ رتبہ بندی میں قرآن سے انسیت کا بالا ترین رتبہ قرآن پر عمل ہے لیکن روایات میں علم و عمل کا رابطہ ہے اور عمل کے آثار میں سے بھی ہے اور علم کے لئے اسے مقدمہ بھی بیان کیا گیا ہے۔ پیغمبر اکرم (ص) فرماتے ہیں: "ان العالم من یعمل وان کان قلیل العمل" عالم وہ ہے جو اپنے علم کے مطابق عمل کرے اگرچہ عمل کی مقدار کم ہی کیوں نہ ہو۔

دوسری روایت میں فرماتے ہیں: "لاتکون عالماً حتی تکون بالعلم عاملاً" (اس وقت تک) عالم نہیں ہوگے جب تک اپنے علم پر عمل نہ کرو۔

علم کے لئے عمل مقدمہ ہے اس بارے میں پیغمبر اکرم (ص) فرماتے ہیں: "من عمل بما یعلم ورثہ اللہ علم مالم یعلم" جو کوئی اپنی معلومات پر عمل کرے خداوند متعال اسے مجہولات کا علم عطا کرے گا۔

ان روایتوں کا اطلاق جو علم و عمل کے رابطہ کو دوطرفہ بیان کرتی ہیں قرآن پر علم و عمل کو بھی شامل ہے قرآن مقدمہ ہے اس پر عمل کا اور قرآن پر عمل مقدمہ ہے قرآن کے علم کا۔ لہذا کچھ قرآنی معارف ایسے ہیں جو مخصوص ہیں "راسخین فی العلم" سے اور افراد عادی کی سمجھ سے باہر ہے اور کوئی اس تک نہیں پہنچ

سکتا، لیکن اس معارف کے علاوہ کو دوسرے بھی درک کرسکتے ہیں۔ ان کاعلم عمل کاباعث ہوگا اور ان کاعمل علم میں زیادتی کاسبب ہے۔

1. صحیح بخاری، ج 4، ص 1547 (ح 3991)، صحیح مسلم، ج 4، ص 1944 (ح 2499)
2. سورہ فرقان، آیہ 30
3. ان الرجل الاعجمی من امتی ليقرا القرآن بعجميته فتعرفه الملائكة على عربية (الكافی، ج 2، ص 619)
4. بحارالانوار، ج 76، ص 287 (ح 113) و ج 92، ص 20 (ح 18)
5. ان للقرآن ظاهراً وباطناً. (الكافی، ج 4، ص 549، من لایحضره الفقیہ، ج 2، ص 486)
6. المیزان، محمد حسین الطباطبائی (رح)، ج 3، ص 72.
7. الكافی، ج 4، ص 549 و ج 1، ص 374، من لایحضره الفقیہ، ج 2، ص 486 (ح 3036)، المحاسن، ج 1 ص 421 (ح 964)، تفسیر العیاشی، ج 2، ص 16، (ح 36)
8. تفسیر العیاشی، ج 1، ص 12 (ح 8)، المحاسن، ج 2، ص 7 و 300.
9. معجم مقاییس اللغة، ابن فارس، ج 1، ص 145، تاج العروس، جلال الدین السیوطی، ج 8 ص 188.
10. غرر الحکم ودرر الکلم، عبدالواحد الامدی، ح 8790.
11. جامع الاخبار، محمد بن محمد الشعیری، ص 511 (ح 1431).
12. نهج البلاغه، خطبه 227.
13. تفسیر العیاشی، ج 1، ص 123 (ح 23)
14. سورہ نحل، آیہ 89 -
15. سورہ انفال، آیہ 2 -
16. مستدرک الوسائل، مرزا حسین النوری، ج 12، ص 174 -
17. الكافی، ج 4، ص 613، ثواب الاعمال، الصدوق، ص 129.
18. الامالی، الطوسی، ص 450 (ح 1016)؛ بحارالانوار، ج 38، ص 196.
19. كنز العمال، علی المتقی الہندی، ح 5662.
20. مسند احمد بن حنبل، ج 2، ح 8502 -
21. الكافی، ج 2، ص 612؛ كنز العمال، ج 1 ص 535 (ح 2396).
22. سورہ فاطر، آیہ 29-30
23. الكافی، ج 2، ص 610
24. گزشتہ ایڈریس، اس کے رجوع ہومن لایحضره الفقیہ، ج 2، ص 628 (ح 3215).
25. سورہ نساء آیہ 2
26. المیزان، ج 5، ص 20.
27. رک گزشتہ ایڈریس ج 18، ص 241.
28. نقل از: اسرار قرآن، حسین خدیو جم، ص 26.
29. الكافی، ج 2، ص 614.
30. نهج البلاغه، خطبه 110.

31. تحف العقول، ص50۔
32. المستدرک علی الصحیحین، الحاکم النیشابوری، ج1، ص757(ح2087)؛ السنن الکبریٰ، احمد بن حسین البیہقی، ج10، ص15(ح19706)۔
33. کنز العمال، ج9، ص294۔
34. صحیح مسلم، ج4، ص1874(ح2408)۔
35. نهج البلاغه، حکمت104؛ امالی المفید، ج1، ص133۔
36. سورہ بقرہ، آیہ121۔
37. المیزان، ج1، ص266۔
38. گزشتہ ایڈریس(بحوالہ: ارشاد القلوب دیلمی)۔
39. نوادر الاصول، الترمذی، ج2، ص338؛ کنز العمال، ج2911۔
40. ثواب الاعمال، ص332؛ بحار الانوار، ج76، ص36(ح30)۔
41. الکافی، ج8، ص52؛ صحیح البخاری، ج6، (ح5836، 6640)؛ مسند احمد بن حنبل، ج7، ص251 (ح20115)؛ صحیح مسلم، ج4، ص1874(ح2408)؛ سنن الترمذی، ج5، ص663 (ح3788)؛ سنن الدارمی، ج2، ص889(ح3198)۔
42. الصحیفة السجادیة، الدعاء 42۔
43. مزکورہ بالا قانون کے بارے میں آموزش کتب آمار میں بحث توزیع بیت المال کی طرف رجوع کریں۔
44. سورہ شعراء، آیہ 193-194۔
45. الدرر المنصور، جلال الدین السیوطی، ج8، ص27۔
46. المیزان، ج19، ص127۔
47. الکافی، ج1، ص213۔
48. ثواب الاعمال، ص436۔
49. حلیۃ الاولیاء، ابونعیم الاصفہانی، ج10، ص15؛ الجامع الصغیر، جلال الدین السیوطی، ج2، ص192(ح5711)؛ غرر الحکم ودرر الکلم، ج9569؛ مشکوٰۃ الانوار، ابوالفضل علی الطبرسی، ص139؛ التوحید، الصدوق، ص416؛ ثواب الاعمال، ص161؛ اعلام الدین، الدیلمی، ص96۔